

- LIBELL -

IL-PRIM' AWLA TAL-QORTI CIVILI

IMHALLEF

ONOR. RAYMOND C. PACE LL.D.

Seduta ta' nhar it-Tlieta 30 ta' April 2002

Kawza Numru: 19

Citazzjoni Numru: 2200/98/RCP

Onorevoli Dottor Alfred Sant

VS

**Gordon Pisani u Nathaniel
Attard**

Il-Qorti,

I. PRELIMINARI.

Rat ic-citazzjoni attrici a fol. 1 fejn gie premiss:-

Illi l-konvenuti Gordon Pisani bhala editur u Nathaniel Attard, bhala gurnalista, tal-istazzjon tar-radju 101, fit-tmintax (18) ta' Ottubru 1998, waqt il-bullettini ta' l-

ahbarijiet, xandru bi prominenza rapport moqri mill-konvenut Nathaniel Attard li fih gie allegat illi l-istanti, meta kien ghadu Prim Ministru, kellu laqgħa f'Kastilja ma Patrick Calleja, hu Meinrad Calleja, liema laqgħa nzammet filmistur u li dejjem, skond ir-rapport, tal-laqgħa *“trid tkun kunsidrata fid-dawl ta' dikjarazzjonijiet li fl-ahħar gimghat minn wara l-ahħar elezzjoni għamel Alfred Sant, meta qal li huwa ma jidholx f'intricci simili”*;

Illi din l-allegazzjoni hija inveritiera u kienet intiza biss biex tagħmel hsara lill-istanti;

Illi permezz ta' din l-allegazzjoni u r-rapport kollu, imxandar b'tant prominenza, il-konvenuti taw malafama lill-istanti billi attribwielu fatti determinati bi skop li joffendu l-unur u l-fama tiegħu u li jesponuh għar-redikolu u għad-disprezz tal-pubbliku.

Illi l-istanti bħal parti offiza għandu dritt għad-danni kontemplati fl-Att dwar l-Istampa (**Kap 248 tal-Ligijiet ta' Malta**).

Illi l-istess attur talab li l-istess konvenuti jgħidu għaliex din il-Qorti m'għandhiex għar-ragunijiet premessi:-

1. Tiddikjara u tiddeciedi illi bir-rapport imxandar kif fuq ingħad, l-istess konvenuti taw malafama lill-istanti bil-ghan li jtellef jew inaqqsu r-reputazzjoni tiegħu;

2. Tikkundanna lill-istess konvenuti jhallsu lill-istanti dik is-somma li din il-Qorti tiddetermina bhala danni u riparazzjoni tal-ingurja morali u malafama li huwa soffra bix-xandira kif fuq inghad.

Bl-ispejjez u bl-imghax legali kontra l-konvenuti li jibqghu ingunti ghas-subizzjoni.

Rat id-dikjarazzjoni attrici a fol 3 *et seq.* tal-process;

Rat in-nota tal-eccezzjonijiet tal-konvenuti a fol.10 tal-process fejn eccepew :-

1. Illi fit-trasmissjoni in kwistjoni ma hemm xejn libelluz billi jonqos l-element ta' difamazjoni.
2. Salve eccezzjonijiet ulterjuri.

Rat id-dikjarazzjoni tal-istess konvenuti a fol. 11 *et seq.* tal-process;

Rat il-verbali tas-seduta tal-4 ta' Mejju 1999; tal-17 ta' Jannar 2000 fejn Dr Lia talab li din il-kawza tigi differita ghad-29 ta' Marzu 2000 biex timxi flimkien mal-kawza **"Onorevoli Alfred Sant vs Dione Borg et"** (Cit.Nru:2147/98/FGC). Il-Qorti laqghet it-talba.

Rat in-nota ta' l-attur li biha esebixxa l-affidavit tieghu stess;

Rat il-verbali tas-seduti tad-29 ta' Marzu 2000; tal-24 ta' Mejju 2000; tat-12 ta' Ottubru 2000 fejn Dr Pawlu Lia ddikjara li l-attur m'ghandux provi aktar; tat-18 ta' Jannar 2001 fejn Dr Zammit Maempel talab li x-xhieda ta' Dione Borg fil-kawza b'Cit.Nru:2147/98 fuq il-lista tal-lum titqies bhala xhieda f'din il-kawza. Il-Qorti laqgħet it-talba u kopja ta' l-istess xhieda għandha tigi nserita f'dan il-process. Xehed il-konvenut Gordon Pisani. Dr Zammit Maempel iddikjara li hlief għall-provi dokumentarji relattivi mal-kaz li huwa obbliga ruhu li jipprezenta fi zmien hmistax-il gurnata u hlief dan m'ghandux provi aktar; u tat-28 ta' Marzu 2001 fejn Dr Zammit Maempel talab estensjoni ta' zmien biex jipprezenta d-dokumenti ndikati fl-ahhar verbal. Dr Pawlu Lia ma opponix purche' li zamm id-dritt li jitlob l-isfilz ta' xi dokumenti li jhoss li huma inammissibbli u li jressaq dokumenti jew provi jekk ikun il-kaz. Il-Qorti laqgħet it-talba u estendiet it-terminu għall-15 il-jum.

Rat il-verbali tas-seduta tas-27 ta' Gunju 2001; tal-14 ta' Novembru 2001 fejn Dr Zammit Maempel irrileva lill-Qorti li d-dokumenti msemmija fil-verbal tat-28 ta' Marzu 2001 jinsabu esebiti fil-kawza numru 20 fuq il-lista peress li d-difensuri kienu qablu li fiz-zewg kawzi għandhom ighoddu bhala xhieda f'kull kawza rispettiva u ddikjara li m'ghandux provi aktar. Id-difensuri talbu li jagħmlu noti ta' osservazzjonijiet. Il-Qorti laqgħet it-talba u pprefiggiet terminu sal-15 ta' Jannar 2002 lill-atturi bil-visto/notifika lid-difensur tal-kontroparti li jkollu sal-ahhar ta' Marzu 2002

biex jirrispondi. Il-kawza giet differita ghas-sentenza fit-30 ta' April 2002.

Rat ix-xhieda ta' Dione Borg fis-seduta tat-18 ta' Jannar 2001 fil-kawza fuq indikata u x-xhieda kollha moghtija fil-kawza fl-ismijiet “**L-Onorevoli Dr Alfred Sant vs Dione Borg**” (Citaz. Numru 2147/98/RCP).

Rat in-nota ta' sottomissjonijiet ta' l-attur;

Rat li l-konvenuti ma pprezentaw l-ebda nota ta' osservazzjonijiet fit-terminu lilhom moghti.

Rat id-dokumenti esebiti.

Rat l-atti kollha l-ohra tal-kawza.

II. KONSIDERAZZJONIJIET

A. PRINCIPJI LEGALI

Illi l-principji applikabbli f'materja ta' libelli gew stabbiliti f'diversi sentenzi, anke dawk moghtija minn din il-Qorti kif presjeduta fosthom “**Marin Hili vs Felix Agius**” (Citaz. Numru 1767/97/RCP- P.A. 3 ta' Dicembru 1998), “**Ernest Tonna vs Felix Agius**” (Citaz. Numru 1755/97/RCP. – P.A. 21 ta' April 1999) u “**Onor. Joseph Debono Grech vs Joseph Zahra**” (Citaz. Numru 1739/98/RCP- P.A. l-1

ta' Lulju 1999), u **“Rev. Joseph Borg vs Felix Agius”** (Citaz. Numru 1840/97/RCP - P.A. 14 ta' Ottubru 1999), u wkoll **“Adrian Gardner vs Joe Mifsud”** tas-17 ta Frar 2000 (Citaz. Numru. 34/98/RCP) fejn gew indikati l-binarij li ghandhom jigu segwiti skond il-gurisprudenza nostrali anke fid-dawl tal-**Kostituzzjoni ta' Malta** u liberta' ta' espressjoni u tal-**Konvenzjoni Ewropeja tal-Bniedem**, fejn **bl-Att XIV tal-1987, illum Kap 319.**

Illi fost il-principji illum stabbiliti jinghad illi l-iktar wiehed mill-importanti huwa il-bilanc li jrid jinzamm bejn *“il-bzonn li is-socjeta` demokratika jithalla spazju sufficjenti ghall-liberta` li wiehed jikkritika u li jsemmi l-opinjoni u l-gudizzju tieghu, mal-bzonn l-iehor, xejn anqas mehtieg, tad-difiza tar-reputazzjoni, l-unur, l-isem tajjeb, li kull persuna f'socjeta` demokratika ghandu kull dritt li jgawdi”* (**“Vincent Borg vs Victor Camilleri et.”** - A.C. 15 ta' Novembru 1994. - LXXVIII.II.I.372.).

Illi huwa ghalhekk car li daqs kemm hija mehtiega l-liberta' tal-espressjoni, hekk ukoll hija essenzjali u huwa ukoll dritt inalljenabbli, li wiehed jipproteggi il-fama tieghu, bil-mezzi legali kollha disponibbli.

Illi kulhadd huwa liberu sabiex jaghti l-opinjoni tieghu u anke jaghti gudizzju tieghu, pero` tali espressjoni ma ghandha qatt twassal sabiex jigu attribwiti atti lil xi persuna, b'mod li jattakaw ir-reputazzjoni tal-istess u l-fama tieghu, meta tali atti lanqas ikunu veri.

Ineffetti fis-sentenza **“Onor. Charles Buhagiar vs Ray Bugeja”** (P.A. N.A. 19 ta’ Jannar 1996.) li:-

“Il-linja medjana fejn proprio id-dritt ta’ espressjoni libera` taccedi dak ragonevoli u ghandha tigi punita, ghax issir minflok ksur tad-drittijiet ta’ haddiehor; huwa proprio fejn l-espressjoni tigi bbazata fuq fatti skorretti”.

Illi f’dan il-kuntest id-differenza bejn *“allegazzjoni ta’ fatt”* u *“comment”* hija wahda illum stabbilita fil-giurisprudenza taghna.

“F’materja ta’ ingurja bl-istampa ghandha issir distinzjoni bejn “allegation of fact” u dak li huwa “comment”. Biex tirnexxi id-difiza tal-verita` tal-konvicju, il-fatt ghandu jigi ppruvat. Il-comment biex ikun gustifikat irid ikun “fair and bona fide”, u ma jistax ikun “fair u bona fide” jekk il-fatt attribwit lill-kwerelant ma jkunx veru” (Reginald Miller vs Harold Scory -XXXVI.IV.843.).

Illi ghalhekk ma tistax tirnexxi l-eccezzjoni tal-fair comment, *“jekk ma jigux ippruvati sodisfacentament, il-fatti addebitati lill-kwerelant, u ma tistax tirnexxi id-difiza tal-‘justification’ u jekk il-fatti ma jkunx veri, lanqas jista’ jkun hemm ‘fair comment’* (**“Anglu Camilleri vs Anthony Zammit”** Vol.XI.IV.1195; **“Dr Joseph M. Ciappara vs Joseph Zammit”** JSP. 929/90/JSP. 3 ta’ Ottubru 1991).

Illi sabiex isir dan l-ezami wiehed irid jiehu il-kliem fis-sens normali w ordinarju taghhom, u dan ifisser *“in the meaning which reasonable or ordinary men of ordinary intelligence, with the ordinary man’s general knowledge and experience of world affairs, would be likely to understand them”*, dan jista’ jinkludi *“any implication or inference which a reasonable reader guided not by any special but only general knowledge and not fettered by any strict legal rules of construction would draw from the word”*. (**“Jones vs Skelton”** (1963) W.L.R. pg. 1371 (P.C.).

Illi fil-fatt ricentement inghad ukoll li anke jekk l-allegazzjoni ma tkunx giet espressament miktuba, izda mill-assjem tal-artikolu johrog car x’ikun qed jigi manifestament implikat, hemm kawza ta’ libell, jekk tali allegazzjonijiet ma jigux ippruvati. (**“Onor. Seg. Parlamentari Dr Joseph Fenech vs Evarist Bartolo nomine”**. A.C. 8 ta’ Gunju 1999).

Illi dan jista’ jsir ukoll pero` permezz ta’ *“innuendo”* li fil-kawza **“G. Strickland vs Goffredo Chretien”**. (A.C. 12 ta’ Frar 1937, XXIX.I.859.) giet imfissra hekk:-

“Il-kelma ‘innuendo’ tfisser is-sens li l-persuna ingurjata tirrevoka mill-kitba inkriminata u li hija trid li tigi milqugh mill-gudikant”.

Illi fil-kawza **“Il-Pulizija vs. Joseph Olivier Munroe”**. (XXXIII.IV.824.) inghad illi:-

“F’materja ta’ ingurja permezz ta’ l-istampa l-ingurja tista’ tirrizulta permezz ta’ ‘innuendo’. L-‘innuendo’ jista’ ikun ta’ zewg xorta jigifieri:

(a) dak li permezz tieghu tigi identifikata l-persuna li ma tkunx issemiet b’isimha, u

(b) dak li permezz tieghu jigi stabbilit is-sens tal-kliem ritenut ingurjuz mill-persuna li tippretendi li giet ingurjata”.

Illi inoltre sabiex wiehed jasal biex jaghmel dan l-ezami jekk artikolu huwiex libelluz jew le wiehed *“ghandu jhares mhux biss il-bran denunzjat, imma l-artikolu kollu kemm hu li jikkontjeni tali bran. U f’din il-materja hu elementari li wiehed jikkonsidra mhux dak li setgha talvolta kellu f’rasu min kiteb l-artikolu, imma dak li fil-fatt kiteb, ghaliex dak li jaqra il-qarrej”* (**“Domenic Mintoff vs Thomas Hedley et.”** P.A.H. 28 ta’ Novembru 1953).

Illi huwa sintomatiku f’dan ir-rigward li jigi nnotat dak li intqal fis-sentenza **“Anglu Fenech proprio et nomine vs Carmelo Callus”** (A.C. 4 ta’ Frar 2000) fejn inghad li fid-dawl tal-**Artikoli 41 tal-Kostituzzjoni u Artikolu 10 tal-Konvenzjoni Ewropeja tal-Bniedem**, fejn **bl-Att XIV tal-1987, illum Kap 319**, partijiet sostanzjali tal-istess Konvenzjoni Ewropeja tad-Drittijiet tal-Bniedem saru parti mill-Ordinament Malti, b’dan li mhux biss tali artikolu saru parti mill-ligi Maltija, izda wkoll il-Qrati taghna iridu jiehdu il-konsiderazzjoni il-gurisprudenza tal-istess Qorti Ewropeja

tad-Drittijiet Umani, stante li illum hemm access ukoll għall-Qorti Ewropeja tad-Drittijiet Umani, u dan in omagg ukoll tal-**Artikolu 47 (7)** li stabbilixxa is-supremazija tal-Ligi Kostituzzjonali f'dawk li huma l-**artikoli 33 sa 45 tal-Kostituzzjoni ta' Malta**.

Illi fil-kawza “**Mons. Anton Gauci vs Michael Schiavone et**” (A.C. 8 ta' Novembru 1995) intqal illi meta l-ingurja hija diretta kontra persuna fizika, *“il-margini ta' tolleranza twessa', u mhux kull kumment qawwi u anki azzardat jikkwalifika bhala ingurja”, “dan li il-Qorti ghandha tippermetti l'atitudini fil-kritika li tista' tkun mhux biss iebsa izda wkoll azzardata entro il-limiti accettati tad-dicenza permessibbli f'socjeta' demokratika”, u tali regoli ghandhom jigu applikati b'iktar wiesgha f'kazijiet li lejha hija indirizzata tali kritika tkun ta' certa notorjeta` pubblika, il-kritika tkun ta' interess pubbliku, u fejn il-kritika tkun ibbazata fuq u mibnija madwar fatti li jkunu sostanzjalment veri.*

Illi l-istess gie affermat fis-sentenzi “**John Zammit vs Felix Agius**” (Cit Nru 1871/97/RCP) – deciza fil-15 ta' Marzu 2001, kif ukoll f' “**Dr Joseph Troisi vs Rev Fr Emmanuel sive Noel Grima et**” (Cit Nru 122/99/RCP), “**Emmanuel sive Lino Zahra vs Rev Fr Emmanuel sive Noel Grima et**” (Cit Nru 123/99/RCP), “**Joseph Caruana vs Rev. Fr. Emmanuel sive Noel Grima et**” (Cit Nru 129/99/RCP) u “**Prof Anthony de Bono vs Fr Noel Grima**” (Cit Nru 124/99/RCP) ilkoll decizi fit-3 ta' Ottubru 2000, u fis-

sentenza “**Dr Andrew Borg Cardona vs Joseph S Abela**”

Cit Nru: 1311/98/RCP deciza fl-24 ta' Jannar 2002.

B. PROVI PRODOTTI DWAR IL-KAZ

Illi din il-kawza titratta xandira bi prominenza rapport moqri mill-konvenut Nathaniel Attard il-Hadd 18 ta' Ottubru 1998 fuq l-istazzjon radio 101 fejn gie allegat illi qabel l-elezzjoni li ghaddiet, Alfred Sant bhala Prim Ministru kellu laqgħa f'Kastilja ma' Patrick Calleja, hu Meinrad Calleja. Illi allegatament din il-laqgħa saret xi gimghat qabel l-ahhar elezzjoni b'indikazzjonijiet li din saret fil-granet qabel l-1 ta' Gunju 1998. Din il-laqgħa dejjem inzammet fil-mistur u qatt ma nghataw dettalji dwarha. Inoltre' inghad illi din il-laqgħa li Alfred Sant bhala Prim Ministru kellu f'Kastilja ma' Patrick Calleja, hu Meinrad Calleja, trid tkun kunsidrata fid-dawl tad-dikjarazzjoni li fl-ahhar gimghat minn wara l-elezzjoni għamel Alfred Sant meta qal li hu ma jidholx f'intricci simili. Sostnew ukoll li l-laqgħa bejn Alfred Sant u Patrick Calleja f'Kastilja trid tkun kunsidrata wkoll mal-fatt li nhar l-1 ta' Gunju 1998 kienet tnehhiet is-sigurta' minn ma' Richard Cachia Caruana.

Illi f'dawn il-bullettini ta' l-ahbarijiet issemmghu wkoll li Meinrad Calleja kien akkuzat b'komplicita' fil-kaz ta' l-attentat ta' omicidju volontarju fuq Richard Cachia Caruana; kif ukoll dwar pubblikazzjoni ta' xi materjal propogandistiku li kien imqassam f'tit qabel l-elezzjoni u li

kien jappella lill-qarrejja biex ma jivvutawx lill-Partit Nazzjonalista.

Illi **Dr Alfred Sant** fl-affidavit tieghu kkonferma d-dikjarazzjoni annessa mac-citazzjoni attrici. Huwa xehed li qatt ma ltaqa' ma' Patrick Calleja la f'Kastilja jew barra minnha, kemm meta kien Prim Ministru u kemm meta ma kienx. Huwa qal li din l-allegazzjoni saret biex tiskredita stqarrija formali li ghamel kemm-il darba li bhala Prim Ministru warrab kull opportunita' biex jiltaqa' ma' nies li b'xi mod kienu nvoluti fil-kaz ta' l-attentat ta' qtil fuq Richard Cachia Caruana, minhabba li hass li s-sistema gudizzjarja kellha tithalla timxi sa l-ahhar fuq il-bazi ta' l-evidenza mressqa quddiemha minghajr interferenza jew intervent mill-fergha politika tal-pajjiz. Dan Patrick Calleja jigi hu Meinrad Calleja, akkuzat bhala l-mohh wara l-attentat ta' qtil fuq Richard Cachia Caruana, f'Dicembru 1994, kif ukoll dwar reati ta' droga. Il-kaz tieghu nghata mportanza kbira fl-ahhar snin u l-istess xhud kien kritiku hafna dwar l-avvenimenti li sehhew madwar l-istess kaz.

Illi kwindi Dr Alfred Sant sostna li din l-allegazzjoni saret biex turi li huwa gideb dwar dak li stqarr, u li kellu ntenzjonijiet differenti jew kuntrarji ghal dak li stqarr pubblikament. L-allegazzjoni giet impoggija b'mod li taghti l-idea li ghamel xi haga rregolari, jew hazina, jew li kellu xi hsibijiet ulterjuri. Dan stante li fl-artiklu ntqal illi din l-allegata laqgha *"inzammet fil-mistur u qatt ma nghataw dettalji dwarha"*, u l-istess laqgha kienet konnessa mat-

tnehhija tas-sigurta' minn ma' Richard Cachia Caruana. Dan cahdu assolutament.

Illi huwa qal ukoll li certu Joe Borg, fl-ufficcju personali tieghu, infurmah li kien mar ikellmu Patrick Calleja. F'xi zmien jaf ukoll li ra kopja ta' l-ittra li dan Calleja baghat jew halla. Sa fejn ftakar ma kien ha l-ebda azzjoni fuq l-ittra hlief li talab li kopja taghha tintbaghat lill-Kummissarju tal-Pulizija.

Illi **Dione Borg**, gurnalista man-Nazzjon, xehed li l-Istamperija kellha informazzjoni li Patrick Calleja mar Kastilja biex jitkellem mal-Prim Ministru ta' dak iz-zmien li kien Dr Alfred Sant. Huma hassew li din kienet gejjja minn sorsi ta' min jorbot fuqhom. Sussegwentement, wara li gie ppubblikat dan l-artiklu rrizulta li dan Calleja vera mar Kastilja biex ikellem lil Dr Alfred Sant pero' minflok kellem lis-Segretarju jew halla xi dokument mas-segretarju tieghu. Dwar din it-tieni informazzjoni Dr Sant kien tkellem f'konferenza politika f'San Giljan u dakinhar stess il-gazzetta gabet din id-dikjarazzjoni.

In kontro-ezami qal li kien jaf li Patrick Calleja kellu l-intenzjoni li jkellem lill-Prim Ministru minn stqarrijiet pubblici li ghamel Calleja stess. It-titlu kien tieghu .Huwa spjega li ta l-istorja lill-editur u kienet fid-diskrezzjoni tieghu f'liema pagna jaghmilha. Ir-raguni li ghazel li jaghmel l-istorja kienet ghaliex Meinrad Calleja kien qed jissemma' pubblikament f'diversi kuntesti fosthom fl-attentat ta' qtil ta'

Richard Cachia Caruana kif ukoll ghal traffikar ta' droga. Il-Partit Laburista kien qed isemmih kontinwament fi stqarrijiet u diskorsi.

Inoltre' meta mistoqsi jekk huwa vverifikax mal-Ufficcju tal-Prim Ministru jekk il-Prim Ministru kellux xi nkontru ma' xi hadd in konnessjoni ma' Meinrad Calleja l-konvenut Borg irrisponda li huwa ma vverifikax b'mod ufficjali. Ir-raguni li taha kienet li f'dak iz-zmien l-Ufficcju tal-Prim Ministru ma kienx accessibbli ghall-gurnalisti ta' L-Istamperija Indipendenza. Illi rigward jekk ghamilx rettifika xehed li huwa rrapporta l-*ispeech* tal-Prim Ministru fuq in-Nazzjon tal-gurnata ta' wara.

Illi xehed ukoll **Gordon Pisani** li qal li l-istorja kienet rappurtata fil-gazzetta fil-Mument. Dak iz-zmien kien Kap tal-Ahbarijiet u l-liftjaw dik l-istorja li fil-gudizzju tieghu ma kien hemm xejn illi kien malafamanti u libelluz ladarba anki kazijiet marbuta intimament b'mod dirett jew b'mod indirett issemmew diversi drabi minn Alfred Sant fil-kapacita' tieghu ta' Prim Ministru u anke Kap ta' l-Opposizzjoni. Wara rrizultalu, meta Dr Alfred Sant tkellem f'diskors pubbliku, li hu ma ltaqax ma' Patrick Calleja pero' dan kien mar Kastilja u kien iddeposita ittra hemm.

Illi 'n kontro-ezami xehed li tah importanza peress li Dr Alfred Sant tkellem dwar il-kaz ta' l-attentat ta' qtil fuq l-assistent personali tal-Prim Ministru. Fiz-zmien li saret din l-akkuzi kontra Meinrad Calleja kienu diga' hargu. Dwar

rettifika qal illi fuq ir-radio gie mxandar id-diskors ta' Dr Alfred Sant l-ghada. Il-kopja tar-*recording* ta' l-istess ma setax igibu stante li bil-ligi obbligati li jzommuhom għall-perjodu ta' tlett xhur u mbagħad ma jzommuhomx. Lanqas kopja tax-xandira m'għandu. Huwa kkonferma li kien editur ta' Radio 101 u li l-*iscript* qraħ Nathaniel Attard.

C. APPLIKAZZJONI TAL-LIGI GHALL-KAZ

Illi applikati dawn il-principji fuq esposti għall-kaz *de quo* jirrizulta mill-provi prodotti u mill-istess affidavit tal-attur kif ukoll mix-xhieda ta' Dione Borg kif ukoll tal-konvenut Gordon Pisani, li l-fatti allegati kontra l-attur kienu inveritieri. Għaldaqstant dak li hemm addebitat fil-bullettini ta' l-ahbarijiet huwa ngurjuz u dan anke kif ser jigi iktar il-quddiem spjegat u fl-isfond tal-artikolu kollu u dan huwa konsistenti mas-sentenza **“Edgar Bonnici Cachia vs Dr Michael Frendo et noe”**(PA. (JF) 27 ta' April 1999 - Vol.LXXII.iii/v.792) fejn ingħad *“kemm il-darba l-fatti hemm allegati ma jirrizultawx li huma veri, allura dak li hemm fihom addebitat lill-attur huma fatti ngurjuzi għall-ahhar.”*

Illi infatti bazikament Gordon Pisani ammetta fix-xhieda li ra l-artiklu tal-Mument u l-liftjah. Dione Borg fix-xhieda tiegħu ammetta li sussegwenti l-pubblikazzjoni tal-artiklu mertu tal-kawza odjerna saru jafu li effettivament Patrick Calleja ma kellux laqgħa mal-Prim Ministru ta' dak iz-zmien la Kastilja u lanqas barra minnha. Huwa kien kellem lis-

segretarju jew halla xi dokument mas-segretarju tieghu. L-istess xhud qal li ma kienu saru l-ebda verifiki b'mod ufficjali dwar dan izda qaghad fuq sorsi li skond hu kien ta' min jorbot fuqhom. Anki Gordon Pisani ammetta li m'ghamilx verifiki.

Illi minn dan jirrizulta ghalhekk li l-fatti allegati mill-istess attur jew atturi u mxandra minnhom certament ma gewx investigati w ivverifikati qabel ma xxandru, u dan fih innifsu jrendi l-posizzjoni tal-konvenuti iktar difficli biex wiehed jiggustifika, meta wiehed jiehu in konsiderazzjoni li tali allegazzjonijiet setghu gew verifikati, jew almenu setgha jigi pruvat li sar tentattiv sabiex tali ahbar qabel ma tigi imxandra tigi kkonfermata almenu mill-persuni stess li jissemmew fl-istess rapport jew mic-channels ufficjali taghhom, u fl-opinjoni ta' din il-Qorti dan huwa nuqqas mhux zghir fil-konfront tal-istess konvenuti, tenut kont tal-fatt li d-dibattitu li kien qed isir fuq il-kwistjoni li fil-kuntest taghha sar dan l-intervent li ta lok ghall-kawza odjerna kien wiehed serju u ta' kontenut kontrovesjali.

Illi l-fatt li l-kaz ta' Meinrad Calleja u l-avvenimenti u c-cirkostanzi madwaru kienu qed jissemmghu mill-istess Dr Alfred Sant fid-diskorsi, stqarrijiet u artikli tieghu; pero' dan ma jiggustifikax li jigi b'xi mod imxanndar rapport b'fatti inheritieri jew ivvintati; li wiehed jaghti l-opinjoni tieghu u anke jaghmel kritika, li tista' tkun anke harxa meta wiehed qed jitkellem fuq personalitajiet pubblici partikolarment fl-arena polittika jista' jkun u fil-fatt huwa permissibbli, pero'

hadd ma ghandu jibbazza tali kritika fuq allegazzjonijiet ta' fatti li ma jkunux veri.

Illi hawnhekk issir referenza ghas-sentenza tal-Onorabbli Qorti tal-Appell fl-ismijiet “**Onor. Dr Joseph M.Fenech vs Louis Cauchi et**” (A.C. 16 ta' Jannar, 2002) fejn l-Ewwel Qorti giet kkwotata meta kienet qed tikkumenta dwar meta persuna jaghmel asserzjoni ta' fatt determinat bhal fil-kaz odjern. Dik il-Qorti qalet hekk:-

*“Il-kritika hi fundamentali f'socjeta' demokratika, pero' dejjem hemm il-limiti. Dawn il-limiti f'kazijiet bhal dan li jkunu ta' interess pubbliku generali, ghandhom ikunu wesghin kemm jista' jkun, b'mod partikolari meta hemm involuti persuni pubblici bhal ma huwa l-attur. F'dan ir-rigward il-**Gately** (op.cit.) jghid- “In cases of comment on a matter of public interest the limits of comment are very wide indeed. This is especially so in the case of public men”. Il-**Gately** jispecifika inoltre illi – “Unless there is some clear evidence of malice or some misstatement of fact, no action should be commenced, however severe the terms of the criticism may be”. Ghar-rigward ta' x'jikkostitwixxi misstatement of fact l-istess **Gately** ighid- “It is one thing to comment upon or criticise, even with severity, the acknowledged or proved acts of a public man, and quite another to assert that he has been guilty of particular acts of misconduct”;*

Il-Qrati taghna segwew dawn l-insenjamenti u jista' jinghad li fid-dawl tal-gurisprudenza ricenti d-dritt ta' l-espressjoni permezz ta' l-istampa ghandu jinghata interpretazzjoni wiesgha, b'tali mod li, skond ic-cirkostanzi partikolari tal-kaz, kritika harxa u azzardata tista' tigi wkoll permessa dejjem sakemm din tkun entro l-limiti ta' dak li hu ragonevoli. (Vide Appelli Civili ,Fenech vs Callus et-4 ta' Frar,1994. Sant vs Camilleri et- 14 ta' Frar,1994, u Mons.A.Gauci vs M.Schiavone et-8 ta' Novembru, 1995).

Ghalhekk f'kazijiet li jkunu ggeneraw interess kbir fil-pubbliku u fejn ikunu involuti persuni pubblici l-limiti tal-kummenti huma wiesghin pero' hemm dejjem limiti. Tali limiti huma dettati fuq kollox minn dak li hu ragonevoli, minn dak li hu dicenti u minn dak li jista' jkun accettat fis-socjeta' in partikolari. Hemm ukoll id-dritt li kull persuna, pubblika o meno, li tigi tutelata kemm fil-persuna taghha kif ukoll fil-fama taghha. Implikazzjonijiet, minghajr fundament, maghmula ghal kwalunkwe raguni, anke possibilment ghal raguni politika,,ma jistghu qatt jigu accettati la fil-kuntest ta' fatti li qajjmu interess pubbliku u lanqas fejn hemm involuti nies pubblici;

*Dan kollu gie ribadit mill-Onorabbli Qorti ta' l-Appell Civili fil-kawza “**Eddie Fenech Adami et vs. Joseph Vella et**” deciza fl-1 ta' Frar, 1998 meta gie ritenut- “Il-ligi taghna mhix njara tal-kuncett ta' interess pubbliku u l-fatt li persuni f'karigi pubblici u importanti necessarjament huma esposti ghal kritika. Infatti tammetti l-prova tal-verita' tal-fatti*

f'diversi kazijiet ta' personalitajiet pubblici. Pero' altru timputa fatt li temmen li hu veru u fil-fatt hu veru, u altru bl-aktar mod irresponsabbli dak li jigik f'mohhok tiktbu u tippubblikah minghajr ma jkun hemm imqar bazi ta' fondatezza f'dak li jigi asserit. Il-politika ta' "publish and be damned" qatt ma sabet sostenn fil-Qrati taghna....."

Illi ghalkemm sar zvilupp fis-sistema legali taghna fis-sens li r-restrizzjonijiet li taghmel il-**Ligi ta' l-Istampa (Kap.248)** ghandhom jigu nterpretati fid-dawl ta' l-**artiklu 41 tal-Kostituzzjoni ta' Malta**, kif ukoll fl-isfond ta' l-**artiklu 10 tal-Konvenzjoni Ewropea tad-Drittijiet Tal-Bniedem** (kif interpretat fil-gurisprudenza tal-Qorti Ewropea tad-Drittijiet Umani), u kwindi dan wessa' d-dritt ta' l-espressjoni; madankollu l-istampa ma nghatat ebda passaport ta' immunita`. Dejjem tibqa' l-htiega li jinzamm sens ta' proporzjon bejn il-liberta' ta' l-espressjoni u c-censura tal-malafama. Dejjem jehtieg li jinzamm bilanc bejn il-bzonn li f'socjeta' demokratika jithalla spazju sufficjenti ghal-liberta' li wiehed jikkritika u li jsemmi l-opinjoni u l-gudizzju tieghu, ma' l-bzonn l-iehor, xejn anqas mehtieg, tad-difiza ta' reputazzjoni, unur u l-isem tajieb li kull persuna f'socjeta' demokratika ghandha kull dritt li tgawdi.

Illi fil-fatt l-Onorabbli Qorti tal-Appell fis-sentenza fuq citata ta' **"Dr J.M.Fenech vs L.Cauchi et"** tenniet li:-

"Din il-Qorti hi konsapevoli tal-giurisprudenza tal-Qorti Ewropeja kif qed tizviluppa wara s-sentenza awtorevoli u

imorattiva fil-kaz **Lingens** u fil-kaz iehor **Oberschlick** fejn il-Qorti Ewropea irriteriet li ma kienitx mehtiega f'socjeta' demokratika, ligi li tirrikjedi l-prova tal-verita' ta' opinjonijiet rigward figuri politici. Kuncett dan zviluppat fis-sentenza fil-kawza **Thorgierson vs Iceland**, (1992) li bih l-applikant kien gie misjub hati ta' malafama tal-pulizija f'diversi artikoli kritici hafna tal-komportament u dixxiplina taghhom.

"Finding for the applicant the Court decided that the strong language followed from the author's assessment of the allegations of others and the state of public opinion about police misbehaviour. He (l-applikant) did not make any allegations which he should have been called upon to prove. He was writing about a matter of serious concern and his vigorous copy was designed to serve this purpose or drawing attention to it"

Illi fil-kawza **Schwabe vs. Austria** (1992) il-Kummissjoni Ewropea irriteriet illi *"Politicians must be prepared to accept criticism even if far fetched but that such criticism must be founded on correct factual statements. It somewhat mitigated what correctness required when it said *"In a short contribution to a discussion and the behaviour of politicians and the political morals not every word can be weighed to exclude any possibility of misunderstanding. The Court conflated the facts and opinion of Schwabe's article- they amounted to a value judgment for which no proof of truth is possible". (Harris, Boyle, Warbrick, Law**

of the European Convention of Human Rights, p.397 et seq).”

Illi waqt li din l-istess Qorti qeghda tezamina l-provi prodotti, u l-konsiderazzjonijiet taghha dwar l-istess huwa opportun f'dan l-istadju li wiehed jirreferi ghal dak li intqal minn din il-Qorti fis-sentenza taghha fl-ismijiet **“Onor. Joseph Debono Grech vs Joseph Zahra”** (P.A. RCP. l-1 ta' Lulju 1999) fejn giet ikkwotata s-sentenza fl-ismijiet **“Lawrence Grech vs l-Onor. Prim Ministru et”** (Qorti Kost. 15 ta' Mejju 1995 - Vol. LXXIX Pt. 1. Pg. 148) li sostniet illi *“Kulhadd ghandu d-dritt li jipprotegi r-reputazzjoni u fama tajba tieghu; li wiehed jattakka r-reputazzjoni u jnaqqas l-istima li persuna tgawdi fis-socjeta' hija haga kerha u ta' min jistmerrha. Ir-reputazzjoni tajba hija aqwa minn kull gid materjali u l-integrita' fizika taghna timmira wkoll li tharsilna l-integrita' morali taghna kif ukoll l-isem tajieb taghna. Dan kollu huwa ragonevolment mehtieg f'socjeta' demokratika u ghalhekk, il-limitazzjoni li l-imsemmi artikolu tal-ligi jaghmel ghall-liberta' tal-espressjoni, bhala dritt fundamentali, ghandha l-iskop li tipprotegi r-reputazzjoni u l-fama ta' haddiehor.”* Dan inghad mill-Qorti Kostituzzjonali a rigward l-**Artikolu 29 tal-Kap 248**, pero` japplika wkoll ghall-**Artikolu 28 tal-istess Kap.**

Illi fis-sentenza **“Reginald Cini vs Ray Bugeja nomine”** (P.A. (RCP) 12 ta' Dicembru 2001) inghad li sabiex wiehed juri jekk id-dritt li wiehed jipprotegi r-reputazzjoni u l-fama

tajba tieghu giex mittiefes wiehed irid ihares oggettivament lejn il-kitba *de quo* b'mod li wiehed jara x'fehem qarrej ta' intelligenza ordinarja hu u jaqra dak l-artikolu.

Illi fil-kawza “**Onor. Charles Buhagiar vs Ray Bugeja**” (P.A. (N.A.)19 ta' Jannar 1996.) intqal li:-

“Il-linja medjana fejn propju d-dritt ta' espressjoni libera taccedi lil dik ragonevoli u ghandha tigi punita, ghax issir minflok ksur tad-drittijiet ta' haddiehor; huwa proprio, fejn l-espressjoni tigi bbazata fuq fatti skorretti. F'dan il-kaz jonqos il-professjonalizmu u l-istharrig serju u minflok jidher generalizmu bbazat fuq allegazzjonijiet u ajdut li ma jirrispekkjawx il-fatti.”

Illi dan il-principju gie wkoll ikkonfermat fis-sentenzi ricenti fl-ismijiet “**Onor. Josef Bonnici vs Joe Chetcuti u Frans Ghirxi**” (P.A. 26 ta' Marzu 1999.) u “**Rev. Mons. Dr Joe Vella Gauci vs Ray Bugeja**” (P.A. 22 ta' Marzu, 1999).

Illi konsistenti ma' dan il-principju jsegwi li “*kemm il-darba l-fatti hemm allegati ma jirrizultawx li huma veri, allura dak li hemm fihom addebitat lill-attur huma fatti ingurjuzi ghall-ahhar.*” L-istess Qorti fis-sentenza “**Edgar Bonnici Cachia vs Dr Michael Frendo et noe**” (PA. (J.F.) 27 ta' April 1999 Vol. LXXII. Pt III. Pg 792) sostniet:-

“Il-Qorti tikkomprendi l-bzonn li jkun hawn stampa hielsa u tifhem ukoll li notizzji ta' certu 'hoss' ma jistghux ma

jixxandrux. Minn naha l-ohra, il-Qorti qatt ma kellha, u ma jistax ikollha, simpatija ma' kitbiet li 'ihamngu' gravament ir-reputazzjoni personali b'mod li ma jirrispekkjawx il-verita`."

Illi dan kollu jaghmel id-distinzjoni bejn "allegazzjoni ta' fatt" u kummenti fuq il-fatt "*jew allegati fatti*" wahda deciziva, jew kif ahjar maghruf "*allegation of fact*" u "*comment*" (vide "**Dr Joseph Ciappara vs Joseph Zammit**" [P.A. (J.S.P.3 ta' Ottubru, 1991); "**Joseph J. Vassallo vs Paolo Pace**" [A.K. (MG) 17 ta' Jannar, 1951]; "**Domenic Mintoff vs Thomas Hedley et noe**" [P.A.(W.H) 28 ta' Novembru, 1953) ilkoll ikkwotati fis-sentenza ta' din il-Qorti "**Marin Hili vs Felix Agius**" (Citazzjoni Numru 1767/97/RCP – P.A. 3 ta' Dicembru, 1998) u ohrajn ricenti fosthom "**L-Onor. Dr Joseph M. Fenech vs Louis Cauchi et**" (A.C. 16 ta' Jannar 2002) u "**Gordon Debono vs Carmel sive Charles Demicoli**" (P.A. (AJM) 30 ta' Jannar 2002) u "**Dr Andrew Borg Cardona vs Joseph S. Abela**" (P.A. (RCP) 24 ta' Jannar 2002).

Illi wara li inghad dan kollu jirrizulta li fil-kaz odjern ir-rapportagg fil-bullettini ta' l-ahbarijiet kien indirizzat proprju biex iwassal il-messagg tal-fatt malafamenti lis-semmiegha tal-programm. Ix-xandira tal-istess kienet immirata evidentement biex tgiddeb lill-attur fid-dikjarazzjonijiet li ghamel qabel li ma riedx jiltaqa' ma' persuni konnessi fil-kaz ta' l-attentat ta' qtil ta' Richard Cachia Caruana u dan proprju minhabba l-fatt li tali kazi kienu ghadhom pendenti

quddiem il-Qrati u tenut kont tal-fatt li hawn qed nitkellmu fuq l-ghola membru tal-esekuttiv, jidhol wkoll il-principju baziku fl-ordinament demokratiku ta' kull pajjiz, inkluz ta' pajjizna tad-dottrina tas-*Separation of Powers*.

Illi dan il-kaz kien wiehed li qajjem dibattitu serju fil-pajjiz u l-allegazzjoni li saret fl-artikolu rekriminat sar wara li l-attur kien sostna diversi drabi pubblikament li huwa ma riedx jiltaqa' ma nies li kienu b'xi mod involuti fl-istess kaz, tant li l-istess attur kien kritiku ghal diversi cirkostanzi li ccirkondaw l-istess kaz.

Illi ghalhekk li wara tant dikjarazzjonijiet jinghad u jigi rrapurtat li l-istess attur, kontra dak kollu li kien qed isostni hu, kellu laqgha ma huh Meinrad Calleja u dan fis-sigriet, u wkoll tqabbel l-istess laqgha ma *"intricci simili"* li gew kritikati precedentement mill-istess attur u issemmi u torbot l-istess laqgha mal-fatt li kif ikkowitzata fl-istess rapport *"li nhar l-1 ta' Gunju kienet tnehhiet is-sigurta' minn mal-assistent personali tal-Prim' Ministru R.C.C."*, u l-asserzzjoni li tali laqgha kienet sigrieta u fl-istess artikolu ntrabtet mal-akkuzi, fil-konfront ta' Meinrad Calleja u l-attentat ta' qtil ta' Richard Cachia Caruana u mat-tnehhija tas-sigurta' minn ma' Richard Cachia Caruana, kif ukoll mat-tqassim qabel l-elezzjoni ta' materjal stampat b'allegazzjoni ghal skopijiet politici irrendu l-istess rapportagg mhux biss serju u gravi izda fl-opinjoni ta' din il-Qorti, dannuz ghal kollox fil-kredibilita' tal-istess attur u intiza biss sabiex tiskredita l-fama tieghu w intenzjonata

sabiex timmalfama u taghmel dannu lill-istess, u dan dejjem fil-kuntest tal-fatt li kif gie ppruvat f'din il-kawza tali laqgħa qatt ma saret, u fil-fatt l-konvenuti odjerni ma gabu ebda prova kwalunkwe li din saret.

Illi dan qed jingħad ukoll fil-kuntest ta' dak li ingħad fis-sentenza **“Patrick Calleja vs Charles Demicoli”** (P.A. RCP. 7 ta' Dicembru 2000) u affermat fil-kawza fl-ismijiet **“Dr Andrew Borg Cardona vs Joseph S. Abela”** (P.A. (RCP) 24 ta' Jannar 2002) fejn gie affermat il-principju konsistenti ma dak li ngħad iktar il-fuq li :-

“The law looks at the tendency and the consequences of the publication, not at the intention of the publisher, if he has published words which have in fact injured the plaintiff's reputation he must be taken to have intended the consequences naturally resulting from his act” (Odgers - The Law of Libel and Slander, 6K Ed. P.97) (“Edgar Bonnici Cachia vs L-avukat Dr Michael Frendo” - P.A. F. 27 ta' April 1989 - LXXIII. Iii. 792).

Illi f'dan il-kuntest huwa rilevanti dak li ingħad fis-sentenza **“Dr J. Cassar vs Dr J. Muscat et”** (A.C. 22 ta' Lulju 1985) u cioe':-

“Huwa wiehed mill-iktar principji fundamentali in materja ta' ingurja bl-istampa illi dak li jkun intenda l-awtur tal-kitba inkriminata hu normalment fatt estraneju u dana ghaliex

dak li huwa mportanti hu dak li jkun miktub u kif dan jiftiehem minn persuna ta' intelligenza ordinarja"

Illi taht dawn il-konsiderazzjonijiet jirrizulta li hija regola *ormai* min qieghed jekkupa kariga pubblika, f'demokrazzija, huwa tenut li jirrikonoxxi kritika anke harxa ta' l-operat tieghu, pero' tali kritika qatt ma ghandha twassal sabiex jigu attribwiti fatti mhux veri lill-persuna bl-iskop li tali persuna tigi malafamata, ingurjata, u redikolata pubblikament, u t-test ghal dan xorta jibqa' kif *"a reasonable fair minded man"* cioe' *"the reasonable man, of normal intellegence, possessed of a degree of knowledge of current circumstances"* ihares u jifhem l-istess artikolu (**"Hedley vs Tabone" - 7 ta' Frar 1953 - "Mintoff vs Schembri 7 ta' Frar 1953)** u ghal dan it-test mhux *"importanti li wiehed jara x'kellhom f'rashom il-kwerelati meta l-artikolu in kwistjoni gie miktub u stampat, imma l-importanti huwa li wiehed jara x'jifhem ic-cittadin ordinarju, ta' intelligenza normali, meta jaqra l-artikolu in kwistjoni"* (**"Onor. Dr G. Cassar vs Dr Joseph Muscat - 22.07.1985).**

Illi stabbilit il-premess, jirrizulta wkoll li tali insinwazzjonijiet ghandhom fihom innifishom l-intenzjoni li jingurjaw u f'dan il-kaz, inaqqsu r-reputazzjoni tal-attur, f'dan il-kaz, ghaliex meta l-fatti huma minnhom innifishom malafamanti *"l-animus injuriandi"* jkun prezunt *"cum verba sunt per se injuriosa, animus iniuriandi praesunitur"* (**"Profs. John Rizzo Naudi vs Felix Agius et" – App. 13-5-1997).** *"Libel*

does not depend upon the intention of the defamer but on the fact of the defamation” (**Pul. vs J. Micallef Stafrace et** – A.K. Vol. XLIII IV pg 880).

Illi mela jidher car illi li ghalkemm wiehed jista' jaghmel kritika anke harxa fuq l-operat ta' persuna f'posizzjoni pubblika, dan ma jfissirx li b'daqshekk wiehed ghandu l-liberta' li jattribiwxxi fatti mhux pruvati w ingurjuzi lill-istess persuna, ghaliex il-liberta' tal-espressjoni ghandha il-limiti taghha, fid-dritt ta' persuna li tiddefendi isimha u l-unur taghha, specjament meta tali fatti allegati jew insinwati assolutament ma jigux pruvati u ma jezistux. Jibqa' dejjem il-fatt li l-limiti tal-*fair comment* huwa li *“jekk ma jigux ippruvati sodisfacentament, il-fatti addebitati lill-kwerelant, u ma tistax tirnexxi d-difiza tal-‘justification’ u jekk il-fatti ma jkunux veri, lanqas jista' jkun hemm ‘fair comment’* (**Anglu Camilleri vs Anthony Zammit** - Vol.XI.IV.1195.; **“Dr Joseph M. Ciappara vs Joseph Zammit”** - JSP. 929/90/JSP. 3.10.1991.).

Illi dan it-test semplici jidher li l-artikolu (f'dan il-kaz xandira) nkriminat ma ssodisfahx ghaliex il-fatt hemm insinwat, u attribwit lill-attur ma giex lanqas ppruvat; illi l-istess xandira mhux sempliciment ma qablitx mal-operat tal-attur u kritikatu, izda attribwixxiet fatt li ma kienx minnu b'mod li bl-allegazzjoni tal-istess fatt l-awtur tax-xandira, mehuda minn rapportagg ta' atrikolu f'gazzetta lokali, huwa ried jikkontradixxi dak li kien qal l-attur, b'dan li il-gist tal-istess rapport kien li l-attur jghid mod u jaghmel mod iehor, liema

insinwazzjonijiet mhux ippruvati effettivament jattakaw serjament ir-reputazzjoni tal-istess attur, iktar u iktar fix-xena politika fejn sar l-istess dibattitu.

Illi il-fatt li l-konvenuti sostnew li huma kull ma ghamlu kien biss li l-liftjaw l-istess rapport ippubblikat f'gurnal ma hija l-ebda difiza ghall-istess konvenuti stante li kif inghad fis-sentenza ta' din il-Qorti fl-ismijiet **“Onor. Joseph Debono Grech vs Joseph Zahra”** (P.A. (RCP) l-1 ta' Lulju 1999):-

“Illi l-konvenut gab bhala skuzanti l-fatt li l-kontenut ta' l-artiklu in kwistjoni gie mehud minn informazzjoni ppubblikata f' gurnal iehor; u li disdetta tal-fatt allegat giet ippubblikata ftit granet wara. Illi pero` fl-opinjoni ta' din il-Qorti l-fatt li l-kontenut tal-artiklu gie mehud minn informazzjoni f' gurnal iehor mhux talli mhiex skuzanti izda hija prova ta' nuqqas ta' gurnalizmu serju u professjonali”.

Illi ghaldaqstant isegwi li dan l-artikolu hekk imxandar kien tentattiv serju sabiex tigi attakkata serjament l-integrita` u r-reputazzjoni tal-attur, specjalment meta jittiehdu in konsiderazzjoni c-cirkostanzi tal-kaz u li l-allegazzjonijiet saru fil-konfront tal-attur fuq dak li kien ilu jsostni ghal diversi zmien, kif jidher wkoll mill-artikoli esebiti mill-istess konvenuti, u fejn l-attur dejjem sostna n-nuqqas ta' involviment tieghu f'dan il-kaz kemm fuq l-aspett personali u kemm dak politiku.

Illi dan huwa aggravat mill-fatt li l-konvenuti setghu facilment ghamlu verifika tal-fatti minnhom allegati u ppubblikati fil-konfront tal-attur, anke mieghu stess, izda din il-verifika semplici jidher li ma saritx.

Illi fl-ahharnett jinghad li fl-ebda stadju l-kontenut tat-trasmissjoni ma gie kontestat, kull ma gie eccepjet kien biss li tali trasmissjoni ma kienitx libelluza, anzi jidher mix-xhieda prodotta mill-istess konvenuti li l-konvenut Gordon Pisani sostna li tali rapport jirrifletti dak li gie ppubblikat fl-artikolu tal-gazzetta “*Il-Mument*” ta’ dak in-nhar stess, mertu ta’ kawza ohra fl-ismijiet “Dr Alfred Sant vs Dione Borg” (Citaz. Numru 2147/98/RCP) u f’dan il-kaz japplika, kif sewwa sostna l-attur fis-sottomissjonijiet tieghu, dak li ntqal fis-sentenza “**Carmel Tonna vs Dr Alfred Sant et**”:

“li min permezz ta’ eccezzjonijiet u dikjarazzjoni guramentata, jassumi, anke implicitament, posizzjoni guridika dwar dak allegat fil-konfront tieghu b’mod li jinduci lill-attur li ma jaghmilx prova partikolari (ghax il-prova tkun evidentement superfluwa fic-cirkostanzi)”.

Illi jinghad ukoll li hafna mid-dokumenti esebiti kemm f’dan il-kaz u kemm fil-kaz l-iehor fuq riferit mhumix relevanti ghall-kaz odjern stante li dawk li jgibu d-data wara il-pubblikazzjoni ta’ l-artiklu in kwistjoni u tar-rapportagg ta’ l-istess, ghalkemm b’tali dikjarazzjonijiet l-*‘ahbar’* suggett tal-artikolu rekriminat ikkonfermat li tali allegat fatt ineffetti ma sehhx. Illi pero’ l-artikoli li jgibu dati precedenti ghax-

xandira ta' l-istess artiklu juru biss li kien suggett li qajjem interess pubbliku kbir u li kien fl-agenda tal-Partit Laburista izda certament ma jezonera lill-konvenuti milli jiktbu u jippubblikaw artiklu b'fatti li qatt ma graw u m'humieq fondati, anzi fil-kuntest ta' dak li inghad iktar il-fuq dan ikompli jiggrava is-sitwazzjoni tal-konvenuti, ghaliex dawn ibbazzaw ruhhom fuq fatt li ma kienx veritier, li ma gieq investigat u verifikat minnhom bl-iskop biss li jippruvaw jiskreditaw lill-attur, f'dak li kien qal jew ghamel qabel l-istess rapportagg.

Illi l-konvenut Gordon Pisani xehed ukoll li l-ghada xxandar rapportagg ta' diskors ta' Dr Alfred Sant fejn cahad il-fatti allegati fl-istess artiklu. Apparti l-fatt li lanqas prova ta' dan ma ngabet (stante li qal illi huma obbligati li jzommuhom bil-ligi tlett xhur), pero' dan bl-ebda mod ma jiggustifika il-fatt li l-istess konvenuti xandru u prezentaw bhal fatti incident li in verita' ma sehhx, u wkoll bl-ebda mod l-konvenuti ma sostnew li dak li gie rapportat minnhom kien ghalhekk zbaljat, ghalkemm anke kieku saret tali rattifika, xorta wahda din ma tinnewtralizzax l-azzjoni tal-konvenuti, kif gie deciz f'diversi sentenzi fosthom dik ta' **“L-Onor. Joseph Debono Grech vs Joseph Zahra”** (P.A. (RCP) 1 ta' Lulju 1999) li ghaliha qed issir riferenza.

Illi f'dan il-kuntest din il-Qorti tirreferi ghas-sentenza li inghata illum stess fl-ismijiet **“Onor. Dr Alfred Sant vs Dione Borg et”** (Citaz. Numru 2147/98/RCP) u taddotta l-

istess in kwantu l-punti hemm trattati huma konsistenti mal-fatti f'din il-kawza.

Illi ghalhekk a bazi tal-premess, l-azzjoni attrici tirrizulta li hija ppruvata u ghalhekk gustifikata, u ssib l-artiklu indikat bhala malafamanti u libelluz fil-konfront tal-attur ghaliex inaqqsu r-reputazzjoni tieghu u jesponih ghad-disprezz tal-pubbliku.

III. LIKWIDAZZJONI.

Illi ghall-fini tal-iffissar tad-danni l-**Artikolu 28(1) tal-Kap 248** ihalli diskrezzjoni wiesgha, sa massimu ta' hamest elef Lira Maltija (Lm5,000) (vide "**Ernest Tonna vs Felix Agius**" – Citazzjoni Numru 1755/97/RCP – 21 ta' April 1999) u tenut kont tac-cirkostanzi kollha tal-kaz, u l-gravita` tieghu kif premess il-Qorti tiffissa d-danni fl-ammont ta' elf u mitejn lira Maltija (Lm1,200) bejniethom.

IV. KONKLUZJONI.

Illi ghalhekk ghal dawn il-motivi, din il-Qorti, **taqta' u tiddeciedi**, billi filwaqt li tichad l-eccezzjonijet kollha tal-konvenuti , **tilqa' t-talbiet attrici** b'dan illi :

1. Tiddikjara illi bir-rapport imxandar kif fuq inghad il-konvenuti taw malafama lill-attur bil-ghan li jtellfu jew inaqqsu r-reputazzjoni tieghu;

2. Tikkundanna lill-istess konvenuti flimkien u *in solidum* bejniethom ihallsu lill-attur, l-ammont ta' elf u mitejn lira Maltija (Lm1,200) li qed jigu likwidati minn dina l-Qorti ghal dan l-iskop ghat-tenur tal-**artikolu 28(1) Kap 248** bhala danni u riparazzjoni tal-ingurja morali u malafama li huwa sofra bix-xandira fuq imsemmija.

Bl-ispejjez kontra l-konvenuti.

Moqrija.

Onor. Imhallel Raymond C. Pace LL.D.
30 ta' April 2002.

Josette Demicoli.
Deputat Registratur.
30 ta' April 2002.